

अगस्त्यो मैत्रावरुणिः। मरुतः। गायत्री।

चि॒त्रो वोऽस्तु॒ यामश्चि॒त्र ऊ॒ती सु॒दानवः॑। मरु॒तो अहि॑भानवः॥ १.१७२.०१

अहिभानवः- अहीयमानरश्मयः। सुदानवः- शोभनदायकाः। मरुतः- प्राणविशेषाः। वः- युष्माकम्। यामः- मार्गः। चित्रः- अद्भुतः। चित्रः- चायनीयः पूज्यः। अस्तु- भवतु॥१॥

आ॒रे सा वः सु॒दानवो॑ मरु॒त ऋ॒ञ्जती॑ शरुः। आ॒रे अश्मा॑ यमस्यथ॥ १.१७२.०२

सुदानवः- शोभनदायकाः। मरुतः- हे प्राणा वायवो वा। वः- युष्माकम्। सा- तत्। ऋञ्जती- प्रसाधयत्। शरुः- आयुधम्। आरे- दूरे भवतु। यम्। अस्यथ- क्षिपथ। अश्मा- स आयुधविशेषः। आरे- दूरे भवतु॥२॥

तृ॒णस्क॒न्दस्य॑ नु वि॒शः परि॑ वृ॒द्ध सु॒दानवः॑। ऊ॒र्ध्वान्नः॑ कर्त॒ जीव॑से॥ १.१७२.०३

तृणस्कन्दस्य- तृणचालकस्य तृणशोषकस्य वाग्नेः। अग्निः सर्वभूतहितक्रतुः। तृणादयो भौमभोगाः। अग्नेः परमार्थमेव मुख्यलक्ष्यमिति कारणात् भौमभोगानां चालकः शोषकश्च भवत्यग्निः। अथवा तृणवदङ्गनशील इति कारणेन तृणस्कन्द इति नाम। विशः- प्रजाः। परि वृद्ध- परिवर्जयत। नः- अस्मान्। जीवसे- जीवनाय। ऊर्ध्वान्- उत्कृष्टान्। कर्त- कुरुत॥३॥